

ಸಾಧ್ಯಾ ಕಾಳಾಚೊ ಚೊವಿಸಾವೊ ಆಯ್ತಾರ್
11, ಸಪ್ಟೆಂಬರ್ 2022

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಪುನರ್ಜಿವಂತ್ಪಣಾಚ್ಯಾ ದಿಸಾ, ಕುಟ್ಮಾ
ಸ್ಪಿರಿತಾನ್ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವ್ತಿಂ, ಆಮಿ ಜಮೊ ಜಾಲ್ಯಾಂವ್.
ಆಯ್ಚಿ ದೇವ್‌ಸ್ತುತಿ ಆಮಿ ದೇವಾಚೆ ಕಾಕುಳ್ತನ್ ಬಚಾವ್ ಜಾತಾಂವ್ ಮ್ಹಳ್ಳೊ ಸಂದೇಶ್
ದಿತಾ. ಪಾತ್ಕಾಂ ವಳ್ಕುನ್, ತಾಕಾ ಲಾಗಿಂ ಸರುಂಕ್ ಆನಿ ತ್ಯಾಚ್ ಸರ್ಗಿಂಚ್ಯಾ
ಬಾಪಾಚೆಂ ದಯಾಳಾಯೆಚೆಂ ಮುಖಮಳ್ ಜಾಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ಹ್ಯಾ
ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ನಿರ್ಗ. 32:7-11, 13-14
ಅಂತರ್‌ಗೀತ್ : ಕೀರ್ತನ್ 51
ದುಸ್ರೆಂ ವಾಚಪ್ : 1 ತಿಮೊಥಿ 1:12-17
ಸುವಾರ್ತಾ : ಲೂಕ್ 15: 1-32

ಮಿಸಾಚೆಂ ಗಿತಾಂ:

ಪ್ರವೇಶ್ : A 16
ಭೆಟೊವ್ಣಿ : C 11
ಕುಮ್ಮಾರ್ : D 20
ನಿರ್ಗಮನ್ : F 6

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ದೇವ್ ದಯಾಳ್ ಆಮಿ ಪಾತ್ಯಾಂನಿ ಆಮ್ಚಿ ಜಿಣಿ ಬದ್ಲನ್ ಆಪ್ಣಾಕ್
ಲಾಗಿಂ ಸರಾಜೆ ಮ್ಹಣ್ ಆಶೆತಾ. ಹ್ಯಾಚ್ ಬಾಪಾ ಲಾಗಿಂ ಆಮ್ಚೊ
ಗರ್ಜೊ ಉಬಾರ್ಯಾಂ:

1. ಬಾಪಾ, ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿ, ತುಜಿ ದಯಾ ಆಪ್ಲ್ಯಾ ಮಿಸಾಂವ್
ವಾವ್ರಾ ಮಾರಿಫಾತ್ ಪರ್ಗಟ್ ಕರುಂಕ್ ಆನಿ ತಾಂಚ್ಯೆ ತಾಬೆನ್ ಆಸ್ಲಲ್ಯಾ
ಶೆಳಿಯಾಂಕ್ ಮೊಗಾನ್ ವೇಂಗ್ ಮಾರುಂಕ್ ಆನಿ ದಯೆಚೆಂ ಮಿಸಾಂವ್
ಮುಂದರುನ್ ವ್ಹರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚೆಂ ಆಡಳ್ತೆಂ ಚಲೊಂವ್ಚ್ಯಾ ಫುಡಾರ್ಯಾಂನಿ ಲೊಕಾಚ್ಯಾ ಬರೆಪಣಾ
ಖಾತಿರ್ ಜೊಕ್ತಿಂ ಯೋಜನಾಂ ಮಾಂಡುನ್ ಹಾಡುಂಕ್ ಆನಿ ಗರ್ಜೆವಂತಾಂ
ಥಂಯ್ ಉದಾರ್ ಜಾಂವ್ಕ್ ತಾಂಚ್ಯೆ ಥಂಯ್ ಬರೆಂ ಮನ್ ರಚ್ ಮ್ಹಣ್
ಮಾಗ್ತಾಂವ್.

3. ಪಾತಕ್ ಕರ್ನ್ ಆಮ್ಚೊ ಸಂಬಂಧ್ ತುಟೊವ್ನ್ ಪಯ್ಸ್ ಗೆಲ್ಲಾ ಕುಟ್ಮಾಚ್ಯಾ
ಸಾಂದ್ಯಾಂಚಿಂ ಮನಾಂ ಉಜ್ವಾಡಾಯ್. ತಾಂಚಿ ಚೂಕ್ ವಳ್ಕುನ್, ಪರತ್
ಪಾಟಿಂ ಯೆವ್ನ್, ಕುಟ್ಮಾಚೊ ಬಾಂದ್ ಘಟ್ ಕರುಂಕ್ ತಾಂಕಾಂ ಉದಾರ್
ಮನ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಭುರ್ಗ್ಯಾಂಕ್ ಆನಿ ಯುವಜಣಾಂಕ್ ತುಜ್ಯೆ ಕುರ್ಪೆನ್ ಭರ್. ತಾಣಿಂ
ತುಜ್ಯೆ ಖುಶೆ ಪರ್ಮಾಣೆಂ ಜಿಯೆಂವ್ಕ್ ಆನಿ ಮೌಲ್ಯಾಂನಿ ವಾಡೊಂಕ್ ತುಜೊ
ಆಧಾರ್ ಲಾಬಯ್ ಮ್ಹಣ್ ಮಾಗ್ತಾಂವ್.

5. ಪಿಡೆಸ್ತಾಂನಿ ಆನಿ ಪ್ರಾಯೆಸ್ತಾಂನಿ ತಾಂಚ್ಯಾ ಕಷ್ಟಾಂಚ್ಯಾ ವೆಳಾರ್ ತುಜೊ ಆಸ್ತೊ
ಸೊದುಂಕ್ ಆನಿ ಸೊಸ್ಣಿಕಾಯೆನ್ ತುಕಾ ಲಾಗಿಂ ಸರುಂಕ್ ತಾಂಕಾಂ ತುಜಿ
ಮಜತ್ ಲಾಬಯ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲಾ ಆಮಿ ಸರ್ವಾಂನಿ,
ತುಜ್ಯೆ ಕಾಕುಳ್ತೆಚೆರ್ ಭರ್ವಸೊ ದವರ್ನ್, ಪಾತ್ಕಿ ಜಿಣಿಯೆಕ್ ಪಾಟ್ ಕರ್ನ್,
ತುಜ್ಯೆ ಥಂಯ್ ಧಾಂವುನ್ ಯೆಶೆಂ ಆಮ್ಕಾಂ ತುಜ್ಯೆ ಕುರ್ಪೆನ್ ಭರ್ ಮ್ಹಣ್
ಮಾಗ್ತಾಂವ್.

ತಿಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಸರ್ವೆಸ್ಪರಾನ್ ಆಪ್ಲೆಂ ಮನ್ ಬದ್ಲಿಲೆಂ

ಆನಿ ಆಪ್ಲ್ಯಾ ಲೊಕಾಕ್ ಲಾಂವ್ಕ್ ಚಿಂತ್ಲಿ ತಿ ಶಿಕ್ಲಾ ತಾಣೆಂ ತಾಂಚೆ ವಯ್ಲಿ ನಿವಾರ್ಲಿ

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

ನಿರ್ಗ. 32:7-11,13-14

ತೆದ್ನಾ ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ಆತಾಂಚ್ ಸಕ್ಲಾ ದೇಂವ್, ಕಿತ್ಯಾಕ್ ತುವೆಂ ಎಜಿಪ್ತಾಂತ್ಲಿ ಭಾಯ್ರ್ ಕಾಡ್ಲಿ ಪರ್ಜಾ ಪಾತ್ಕಾಂತ್ ಪಡ್ಲ್ಯಾ ಆನಿ ತಿಣೆಂ ಮ್ಹಜೊ ತಿರಸ್ಕಾರ್ ಕೆಲಾ. ಹಾಂವೆಂ ತಾಂಕಾಂ ದಾಕಯ್ಲಿ ವಾಟ್ ತಾಂಣೆಂ ತುರ್ತಾನ್ ಸಾಂಡ್ಲ್ಯಾ. ಪೆಟ್ಲ್ಯಾ ಭಾಂಗಾರಾಚೆಂ ವಾಸ್ತುಂ ಕರುನ್ ತಾಂಣೆಂ ತಾಚಿ ಸ್ತುತಿ ಕೆಲ್ಯಾ ಆನಿ ತಾಕಾ ಬಲಿ ಭೆಟಯ್ಲ್ಯಾ. ತಾಂಣೆಂ ಮ್ಹಳಾಂ: ‘ಹೊ ತುಜೊ ದೇವ್, ಏ ಇಸ್ರಾಯೆಲಾ, ತುಕಾ ಎಜಿಪ್ತಾಂತ್ಲೊ ಭಾಯ್ರ್ ಕಾಡ್ಲೊ ತೊ.’” ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ಹಿ ಪರ್ಜಾ ಕಿತ್ಲ್ಯಾ ದಾರುಣ್ ಕಾಳ್ಜಾಚಿ ಮ್ಹಣ್ ಹಾಂವೆಂ ಪಳೆಲಾಂ. ಮ್ಹಾಕಾ ಮ್ಹಜೆ ಇತ್ಲ್ಯಾಕ್ ಸೊಡ್. ಮ್ಹಜೊ ಕ್ರೋದ್ ತಾಂಚೆರ್ ಪೆಟಲೊ ಆನಿ ತಾಂಕಾಂ ಗ್ರಾಶಿತಲೊ. ಪೂಣ್ ತುಕಾ ಹಾಂವ್ ಏಕ್ ವ್ಹಡ್ ರಾಷ್ಟ್ರ್ ಕರ್ತಲೊಂ.”

ಮೊಯ್ಜೆನ್ ಸರ್ವೆಸ್ಪರಾ ಆಪ್ಲ್ಯಾ ದೆವಾ ಲಾಗಿಂ ಪ್ರಾರ್ಥುನ್ ಮ್ಹಳೆಂ: “ಸರ್ವೆಸ್ಪರಾ, ತುಜೆ ವ್ಹಡ್ ಸಕ್ತೆನ್ ಆನಿ ಬಳ್ವಂತ್ ಹಾತಾನ್ ತುವೆಂ ಎಜಿಪ್ತಾಂತ್ಲಿ ಭಾಯ್ರ್ ಕಾಡ್ಲೆ ತೆ ಪರ್ಜೆಚೆರ್ ತುಜೊ ಕ್ರೋಧ್ ಕಿತ್ಯಾಕ್ ಪೆಟಸೊ ಕರ್ತಾಯ್? ತುಜ್ಯಾ ಸೆವಕಾಂಚೊ, ಅಬ್ರಹಾಮಾಚೊ, ಇಸಾಕಾಚೊ ಆನಿ ಜಾಕೊಬಾಚೊ ಉಗ್ಡಾಸ್ ದವರ್. ತುವೆಂ ತುಜ್ಯಾಚ್ ನಾಂವಾನ್ ಸಪ್ತತ್ ಘೆವ್ನ್ ತಾಂಕಾಂ ಭಾಸಾಯ್ಲೆಂಯ್: ‘ಆಕಾಸಾಚ್ಯಾ ನೆಕೆತ್ರಾಂ ಪರಿಂ ಹಾಂವ್ ತುಮ್ಮಿ ಸಂತತ್ ವಾಡಯ್ತಲೊಂ ಆನಿ ಹಾಂವೆಂ ಭಾಸಾಯ್ಲೆಂ ಹೊ ಸಗ್ಳೊ ದೇಶ್ ತುಮ್ಮೆ ಸಂತತಿಕ್ ಹಾಂವ್ ದಿತಲೊಂ ಆನಿ ಸದಾಂಕಾಲ್ ತೊ ತಾಂಚೆಂ ದಾಯ್ಜ್ ಜಾತಲೊ.’ ದೆಕುನ್ ಸರ್ವೆಸ್ಪರಾನ್ ಆಪ್ಲೆಂ ಮನ್ ಬದ್ಲಿಲೆಂ ಆನಿ ಆಪ್ಲ್ಯಾ ಲೊಕಾಚೆರ್ ತಾಣೆಂ ಧಾಡುಂಕ್ ಯೆವ್ಜಿಲ್ಲಿ ತಿ ಖ್ಯಾಸ್ತ್ ಧಾಡ್ಲಿ ನಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 50:3-4, 12-13,17+19

ಶ್ಲೋಕ್ : ಹಾಂವ್ ಉಶ್ತಲೊಂ ಆನಿ ಮ್ಹಜ್ಯಾ ಬಾಪಾಶಿಂ ವೆತಲೊಂ. ಲೂಕ್ 15:18

1. ಕಾಕುಳ್ಳಾರಾ ದೆವಾ, ಮ್ಹಜೆ ಕಾಕುಳ್ ಕರ್, ಭೋವ್ ಕಣ್ಣಾಳ್ ದೆವಾ, ಮ್ಹಜೆ ಗುನ್ಯಾಂವ್ ಪುಸುನ್ ಕಾಡ್. ಧು ತುಂ ಮ್ಹಾಕಾ ಮ್ಹಜ್ಯಾ ಅಪ್ರಾಧಾಚ್ಯಾ ಖಿತಾಂತ್ಲೊ, ನಿತಳ್ ಕರ್ ಮ್ಹಾಕಾ ಮ್ಹಜ್ಯಾ ಪಾತ್ಕಾಚ್ಯಾ ಚಿಕ್ಲಾಂತ್ಲೊ.

2. ಏಕ್ ನಿತಳ್ ಕಾಳಿಜ್ ಮ್ಹಾಕಾ ರಚುನ್ ದೀ, ದೇವಾ;
ಆನಿ ನವ್ಯಾನ್ ಏಕ್ ದೃಢ್ ಮನ್ ಮ್ಹಜೆ ಥಂಯ್ ಆಸಾ ಕರ್.
ತುಜ್ಯಾ ದೊಳ್ಯಾಂ ಮುಖಾ ವಯ್ಲೊ ಮ್ಹಾಕಾ ಪಯ್ಸ್ ಉಡಯ್ತಾಕಾ,
ತುಜೊ ಪವಿತ್ರ್ ಅತ್ಮೊ ಮ್ಹಜೆ ಥಾವ್ನ್ ಕಾಡ್ನ್ ವ್ಹರಿನಾಕಾ.
3. ಸರ್ವೆಸ್ಪರಾ, ಉಘಡ್ ಮ್ಹಜೆ ಓಂಲ್,
ಆನಿ ಮ್ಹಜೆಂ ತೊಂಡ್ ತುಜಿ ಕೀರ್ತ್ ನಾಂವಾಡುಂ.
ದೇವಾಕ್ ಮಾನ್ವತಾ ತೆಂ ಬಲಿದಾನ್ ಜಾವ್ನಾಸಾ ಏಕ್ ಖಾಲ್ತೆಂ ಕಾಳಿಜ್,
ವ್ಹಯ್, ದುಖೆಸ್ತ್ ಆನಿ ಖಾಲ್ತೆಂ ಕಾಳಿಜ್
ಸರ್ವೆಸ್ಪರಾ, ತುಂ ತಿರಸ್ಕಾರ್ ಕರ್ಚೊನಾಯ್.

ದುಸ್ರೆಂ ವಾಚಪ್

ಪಾತ್ಕಾಂಕ್ ಸೊಡ್ವಣ್ ದಿಂವ್ಚೊ ಖಾತಿರ್ ಕ್ರಿಸ್ತ್ ಸಂಸಾರಿಂ ಆಯ್ಲೊ

ಸಾಂ ಪಾವ್ಲುನ್ ತಿಮೊಥಿಕ್ ಬರಯ್ಲಾಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ತಿಮೊ. 1:12-17

ಭಾವಾಂ-ಭಯ್ಲಿಂನೊ,

ಹೆಂ ಕಾಮ್ ಕರುಂಕ್ ಮ್ಹಾಕಾ ಬಳ್ ದಿಲ್ಲ್ಯಾ ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಕ್ ಹಾಂವ್ ಧಿನ್ವಾಸ್ತಾಂ; ತಾಣೆಂ ಮ್ಹಾಕಾ ವಿಶ್ವಾಸಿ ಮ್ಹಣ್ ಲೆಖುನ್ ತಾಚೊ ಸೆವಕ್ ನೆಮ್ಲಲ್ಯಾಕ್ ಹಾಂವ್ ತಾಕಾ ಅರ್ಗಾಂ ದಿತಾಂ. ಆದಿಂ ಹಾಂವೆಂ ತಾಚಿ ನಿಂದಾ ಉಲೊವ್ನ್ ತಾಕಾ ದಗ್ಡುನ್ ಅಕ್ಮಾನ್ ಕೆಲ್ಲೊ. ಭಾವಾರ್ಥಾವಿಣೆಂ ಆಸುನ್ ನೆಣಾರ್ಪಣಾನ್ ಹಾಂವೆಂ ತಶೆಂ ಕೆಲ್ಲೆಂ ದೆಕುನ್ ತಾಣೆಂ ಮ್ಹಜೆ ವಯ್ರ್ ಕಾಕುಳ್ತ್ ದಾಖಯ್ಲಿ; ಜೆಜು ಕ್ರಿಸ್ತಾ ಥಂಯ್ ಆಸ್ಲಲ್ಯಾ ಭಾವಾರ್ಥ್ ಆನಿ ಮೊಗಾ ಬರಾಬರ್ ಆಮ್ಚ್ಯಾ ಸೊಮಿಯಾಚಿ ಕುರ್ಪಾ ಮ್ಹಜೆ ಥಂಯ್ ಧಾರಾಳ್ ಮಾಪಾನ್ ಒತ್ತಿ. ದುಬಾವ್ ನಾಸ್ತಾಂ ಸರ್ವಾಂನಿ ಮಾನುನ್ ಘೆವ್ಚೆಂ ಸತ್ ಹೆಂ: “ಪಾತ್ಕಾಂಕ್ ಸೊಡ್ವಣ್ ದಿಂವ್ಚೊ ಜೆಜು ಕ್ರಿಸ್ತ್ ಸಂಸಾರಿಂ ಆಯ್ಲೊ”: ಆನಿ ಪಾತ್ಕಾಂ ಭಿತರ್ಲೊ ಪಯ್ಲೊ ಪಾತ್ಕಿ ಹಾಂವ್ಚೆ. ಪುಣ್ ಮ್ಹಾಕಾ ಕಾಕುಳ್ತ್ ಲಾಭೊಂಕ್ ಕಾರಣ್ ಇತ್ಲೆಂಚ್ : ಜೆಜು ಕ್ರಿಸ್ತಾಕ್ ಮ್ಹಜೆ ಥಂಯ್ ಆಪ್ಣಾಚಿ ವಿಶೇಸ್ ಸೊಸ್ತಿಕಾಯ್ ದಾಖೊವ್ಚೊ ಪಯ್ಲೊ ಸಂದರ್ಭ್ ಮೆಳ್ಚೆ ಪಾಸತ್ ಆನಿ ತಾಚೆರ್ ವಿಶ್ವಾಸ್ ದವರ್ನ್ ಸಾಸ್ಣಾಚೆಂ ಜಿವಿತ್ ಜೊಡ್ತಲ್ಯಾ ಸರ್ವಾಂಕ್ ಹಾಂವ್ ಏಕ್ ದೇಖ್ ಜಾವ್ಚೆ ಪಾಸತ್. ಸಾಸ್ಣಾಚ್ಯಾ ರಾಯಾಕ್, ಅಮರ್, ಅದೃಶ್ಯ್ ಆನಿ ಎಕ್ಲಾಚೆ ದೇವಾಕ್ ಜಾಂವ್ ಮಾನ್ ಆನಿ ಮಹಿಮಾ ಸದಾಂ ಸರ್ವದಾಂ. ಆಮೆನ್.

— ದೇವಾಚೆಂ ಉತರ್ ಹೆಂ.

ಉದ್ಧಾರ್

2 ಕೊರಿಂ. 5:19

ಸರ್ವೆಸ್ಪರಾಕ್ ಜೈ, ಜೈ!

ಕ್ರಿಸ್ತಾ ಥಂಯ್ ಸಗ್ಳೊ ಸಂಸಾರ್ ದೆವಾನ್ ಆಪ್ಲಾಲಾಗಿಂ ರಾಜಿ ಜಾಯ್ನೊ ಕೆಲಾ;

ಹಿ ಬರಿ ಖಬರ್ ಪರ್ಗಟ್ಲೆಂ ಮಣಿಯಾರ್ಪಣ್ ಆಮ್ಚೆ ತಾಬೆನ್ ಸೊಡ್ನ್ ದಿಲಾಂ.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಆಪ್ಲೆಂ ಪಾತಕ್ ರಡೊನ್ ಜಿಣಿ ಬದಲ್ತಲ್ಯಾ ಏಕಾ ಪಾತ್ಕಾಚೆರ್
ಸರ್ಗಿಂ ಚಡ್ ಸಂತೊಸ್ ಜಾತಲೊ

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಲೂಕ್ 15:1-32

ತವಳ್ ಸಬಾರ್ ಸುಂಕಾಗಾರ್ ಆನಿ ಪಾತ್ಕಿ ಜೆಜುಚಿ ಶಿಕೊವ್ಣ್ ಆಯ್ಕುಂಕ್ ತಾಚೆ ಸರ್ಶಿಂ ವೆತಾಲೆ. ಹೆಂ ಪಳೆವ್ನ್ ಫಾರಿಜೆವ್ ಆನಿ ಶಾಸ್ತ್ರಿ ಆಪ್ಲಾಂ ಇತ್ಲಾಕ್ ಅಶೆಂ ಪುರ್ಪುರುಂಕ್ ಲಾಗ್ಲೆ: “ಹೊ ಮನಿಸ್ ಪಾತ್ಕಾಂಕ್ ಘೆತಾ ಆನಿ ತಾಂಚೆ ಸಾಂಗಾತಾ ಜೆಂವ್ಕಾಯಿಂ ಜೆವ್ತಾ!” ಹ್ಯಾ ಸಂದರ್ಭಾರ್ ಜೆಜುನ್ ತಾಂಕಾಂ ಹಿ ಒಪಾರ್ ಸಾಂಗ್ಲಿ: “ತುಂಚೆ ಮಧೆಂ ಕೊಣ್ ತೊ ಆಪ್ಲಾಕ್ ಆಸ್ಲಲ್ಯಾ ಶೆಂಭರ್ ಬಕ್ರಾಂತ್ಲೊ ಏಕ್ ಚುಕೊನ್ ವಚತ್ ಜಾಲ್ಯಾರ್, ಬಾಕಿಚೆ ನೊವನ್ನೊಯ್ ಅರಣ್ಯಾಂತ್ ಸೊಡ್ನ್, ಚುಕೊನ್ ಗೆಲ್ಲೊ ಬಕ್ರಾಕ್ ತೊ ಮೆಳಸರ್ ಸೊಧುನ್ ವಚಸೊನಾ? ತೊ ಮೆಳ್ತಚ್, ಸಂತೊಸಾನ್ ತಾಕಾ ಆಪ್ಲ್ಯಾ ಖಾಂದಾರ್ ಘಾಲ್ನ್ ತೊ ಘುರಾ ಹಾಡ್ತಾ. ಆಪ್ಲ್ಯಾ ಇಷ್ಟಾಂಕ್ ಆನಿ ಸೆಜಾರ್ಯಾಂಕ್ ಆಪೊವ್ನ್ ತೊ ಮ್ಹಣ್ತಾ: ‘ಮ್ಹಜೆ ಸಾಂಗಾತಾ ಸಂತೊಸ್ ಪಾವಾ; ಕಿತ್ಯಾಕ್ ಮ್ಹಜೊ ಚುಕೊನ್ ಗೆಲ್ಲೊ ಬಕ್ರೊ ಮ್ಹಾಕಾ ಮೆಳ್ಳೊ.’ ಹಾಂವ್ ತುಂಚ್ಯಾಂ ಸಾಂಗ್ತಾಂ: ಪಶ್ಚಾತ್ತಾಪಾಚಿ ಗರ್ಜ್ ನಾತ್ಲ್ಯಾ ನೊವನ್ನೊಯ್ ನಿತಿವಂತಾಂ ಪ್ರಾಸ್, ಪಶ್ಚಾತ್ತಾಪ್ ಭೊಗುನ್ ಜಿಣಿ ಬದಲ್ತಲ್ಯಾ ಏಕ್ ಪಾತ್ಕಾಚೆರ್ ಸರ್ಗಿಂ ಚಡ್ ಸಂತೊಸ್ ಜಾತಲೊ.

“ತಶೆಂಚ್, ಕೊಣ್ ತಿ ಸ್ತ್ರೀ, ಆಪ್ಲ್ಯಾ ಲಾಗಿಂ ಆಸ್ಲಲ್ಯಾ ಧಾ ನಾಣ್ಯಾಂತ್ಲೆಂ ಏಕ್ ಭಾಯ್ರ್ ಪಡತ್ ಜಾಲ್ಯಾರ್ ದಿವೊ ಪೆಟೊವ್ನ್, ಘುರಾಕ್ ಸಾರಣ್ ಮಾರ್ನ್ ತೆಂ ಮೆಳಸರ್ ಚತ್ರಾಯೆನ್ ಸೊಧಿನಾ ಜಾಯ್ತ್? ತೆಂ ಮೆಳ್ತಚ್ ಆಪ್ಲ್ಯಾ ಇಷ್ಟಿಣ್ಯಾಂಕ್ ಆನಿ ಸೆಜಾರ್ಯಾಂಕ್ ಆಪೊವ್ನ್ ತಿ ಮ್ಹಣ್ತಾ: ‘ಮ್ಹಜೆ ಸಾಂಗಾತಾ ಸಂತೊಸ್ ಪಾವಾ; ಕಿತ್ಯಾಕ್ ಭಾಯ್ರ್ ಪಡ್ಲೆಂ ನಾಣೆಂ ಮ್ಹಾಕಾ ಮೆಳ್ಳಾಂ.’ ತಶೆಂಚ್ ಹಾಂವ್ ತುಂಚ್ಯಾಂ ಸಾಂಗ್ತಾಂ: ಪಾತಕ್ ರಡುನ್, ಜಿಣಿ ಬದಲ್ತಲ್ಯಾ ಏಕ್ ಪಾತ್ಕಾ ವಿಶ್ಯಾಂತ್ ಸರ್ಗಿಂ ದೆವಾಚೆ ದೂತ್ ಸಂತೊಸ್ ಪಾವ್ತಲೆ.”

ಉಪ್ರಾಂತ್ ತೊ ಸಾಂಗಿ ಲಾಗ್ಲೊ: “ಏಕ್ಲ್ಯಾ ಮನ್ಯಾಕ್ ದೋಗ್ ಪೂತ್ ಆಸಲ್ಲೆ. ತಾಂಚೆ ಮಧ್ಯಾ ಧಾಕ್ಟಾನ್ ಆಪ್ಲ್ಯಾ ಬಾಪಾಯ್ ಲಾಗಿಂ ಅಶೆಂ ಮ್ಹಳೆಂ: ‘ಬಾಬಾ, ಮ್ಹಜ್ಯಾ ವಾಂಟ್ಯಾಕ್

ಯೆವೊ ಆಸ್ತಿಚೊ ಹಿಸೊ ಮ್ಹಾಕಾ ದಿ.' ಆನಿ ಬಾಪಾಯ್ನ್ ತಾಂಕಾಂ ಆಸ್ತ್ ವಾಂಟುನ್ ದಿಲಿ. ಚಡ್ ದೀಸ್ ಗೆಲೆನಾತ್, ಧಾಕ್ಟಾ ಪುತಾನ್ ಆಪ್ಲೆಂ ಆಸ್ತ್ ಬದಿಕ್ ಪೂರಾ ವಿಕ್ಲೆಂ ಆನಿ ಮೆಳ್ಳಲೊ ದುಡು ಘೆವ್ನ್, ತೊ ಪಯ್ಲಿಲ್ಯಾ ಗಾಂವಾಕ್ ಭಾಯ್ರ್ ಸರ್ನ್ ಗೆಲೊ. ಉಪ್ರಾಂತ್ ಥಂಯ್ ಮಸ್ತೇನ್ ಜಿಯೆವ್ನ್ ತಾಣೆಂ ದುಡು ಪೂರಾ ವಿಬಾಡ್ ಕೆಲೊ.

“ತಾಚೆ ಲಾಗಿಂ ಆಸ್ಲಲೆಂ ಸಗ್ಲೆಂ ಹೊಗ್ಡಾವ್ನ್ ಕಾಬಾರ್ ಜಾತಚ್, ತ್ಯಾ ಗಾಂವಾಂತ್ ಏಕ್ ಕರಿಣ್ ದುಕಳ್ ಪಡ್ಲೊ. ತವಳ್ ಆಪ್ಲ್ಯಾ ಹಾತಾಂತ್ ಕಾಂಯ್ ನಾಸ್ತಾನಾ ತೊ ವ್ಹಡ್ ಅಡ್ಲಣೆಂತ್ ಸಾಂಪಡ್ಲೊ. ದೆಕುನ್ ವಚುನ್ ತ್ಯಾ ಗಾಂವ್ಚ್ಯಾ ಎಕ್ಲ್ಯಾ ಭಾಟ್ಕಾರಾಗೆರ್ ತೊ ಕಾಮಾಕ್ ರಾವ್ಲೊ. ತಾಣೆಂ ತಾಕಾ ಆಪ್ಲ್ಯಾ ಶೆತಾ ಭಾಟಾಂತ್ ದುಕ್ರಾಂಕ್ ಚರೊಂವ್ಕ್ ಧಾಡ್ಲೊ. ದುಕ್ರಾಂನಿ ಖಾವ್ಣೊ ಸಾಂಗೊ ಪುಣ್‌ಯೊ ಖಾವ್ನ್ ಆಪ್ಲೆಂ ಪೊಟ್ ಭರ್ತಾಂ ಮ್ಹಣ್ ತಾಣೆಂ ಚಿಂತ್ಲೆಂ; ತರಿಪುಣ್ ಕೊಣೆಯೊ ತಾಕಾ ಕಾಂಯ್ ದಿಲೆಂನಾ. ಶೆಕಿಂ ತಾಕಾ ಬೂದ್ ಆಯ್ಲಿ ಆನಿ ಆಪ್ಲ್ಯಾ ಇತ್ಲ್ಯಾಕ್ ತೊ ಮ್ಹಣಾಲೊ: ‘ಮ್ಹಜ್ಯಾ ಬಾಪಾಯ್ಚ್ಯಾ ಘರಾಂತ್ ಕಿತ್ಲೆಶೆ ಸಾಂಬಾಳಾಚೆ ಮನಿಸ್ ಧಾದೊಶಿ ಖಾವ್ನ್ ಜೇವ್ನ್ ಆಸಾತ್, ಆನಿ ಹಾಂವ್ ಹಾಂಗಾ ಭುಕೆನ್ ಮರ್ತಾಂ. ಹಾಂವ್ ಆತಾಂಚ್ ಉರುನ್ ಮ್ಹಜ್ಯಾ ಬಾಪಾಯ್ ಸರ್ಶಿಂ ವೆತಾಂ ಆನಿ ಮ್ಹಣ್ತಾಂ: ‘ಬಾಬಾ, ದೆವಾಚೆ ಆನಿ ತುಜೆ ವಿರೋಧ್ ಹಾಂವೆಂ ಪಾಪ್ ಆಧಾರ್ಲೆಂ; ತುವೆಂ ಮ್ಹಾಕಾ ತುಜೊ ಪೂತ್ ಮ್ಹಣುನ್ ಆಪೊಂವ್ಕ್ ಹಾಂವ್ ಯೋಗ್ಯ್ ನ್ಹಯ್; ಮ್ಹಾಕಾ ತುಜ್ಯಾ ಸಾಂಬಾಳಾಚ್ಯಾ ಮನ್ಯಾಂ ಮಧ್ಲೊ ಎಕ್ಲೊ ಮ್ಹಣ್ ಲೇಖ್.’ ಅಶೆಂ ತೊ ಉಲ್ಲೊ ಆನಿ ಆಪ್ಲ್ಯಾ ಬಾಪಾಯ್ ಸರ್ಶಿಂ ಪಾಟಿಂ ಭಾಯ್ರ್ ಸರ್ಲೊ. ಪೂತ್ ಘರಾ ಥಾವ್ನ್ ಪಯ್ಸ್ ಆಸ್ತಾನಾಚ್ ಬಾಪಾಯ್ನ್ ತಾಕಾ ದೆಖ್ಲೊ. ತಾಚೆಂ ಕಾಳಿಜ್ ಚುರ್ಚುರ್ಲೆಂ. ಧಾಂವುನ್ ವಚುನ್ ಪುತಾಕ್ ತಾಣೆಂ ವೆಂಗ್ ಮಾರ್ಲಿ ಆನಿ ತಾಚೊ ಉಮೊ ಘೆತ್ಲೊ. ತವಳ್ ಪುತಾನ್ ಮ್ಹಳೆಂ: ‘ಬಾಬಾ, ಹಾಂವೆಂ ದೆವಾಚೆ ಆನಿ ತುಜೆ ವಿರೋಧ್ ಪಾಪ್ ಆಧಾರ್ಲೆಂ; ತುವೆಂ ಮ್ಹಾಕಾ ತುಜೊ ಪೂತ್ ಮ್ಹಣ್ ಮ್ಹಣುಂಕ್ ಹಾಂವ್ ಯೋಗ್ಯ್ ನ್ಹಯ್.’ ಪುಣ್ ಬಾಪುಯ್ ಆಪ್ಲ್ಯಾ ಚಾಕ್ರಾಂಕ್ ಆಪೊವ್ನ್ ಸಾಂಗಿ ಲಾಗ್ಲೊ: ‘ವೆಗಿಂ ವಚಾ ಆನಿ ಆಸ್ಲಲ್ಯಾಂತ್ಲೊ ಉತ್ತಿಮ್ ದಗ್ಲೊ ಹಾಡ್ನ್ ತಾಕಾ ನ್ಹೆಸಯಾ, ತಾಚ್ಯಾ ಬೊಟಾಕ್ ಮುನಿ ಆನಿ ಪಾಂಯಾಂಕ್ ಮೊಚೆ ಫಾಲಾ. ಚರ್ಬೆಚೊ ಏಕ್ ಪಾಡ್ಲೊ ಹಾಡ್ನ್ ಮಾರಾ; ಆಮಿ ಖಾವ್ನ್ ಜೇವ್ನ್ ಗಮ್ಮತ್ ಕರ್ಯಾಂ! ಕಿತ್ಯಾಕ್ ಹೊ ಮ್ಹಜೊ ಪೂತ್ ಮೊರ್ನ್ ಪಾವ್ಲೊ ತೊ ಆತಾಂ ಜಿವಂತ್ ಜಾಲಾ; ಚುಕೊನ್ ಗೆಲ್ಲೊ ತೊ ಆತಾಂ ಪಾಟಿಂ ಮೆಳ್ಳಾ!’ ಅಶೆಂ ಘೆಸ್ತಾಚೊ ದಬಾಚೊ ಸುರು ಜಾಲೊ.

“ಹೆಣೆಂ ತಾಚೊ ವ್ಹಡ್ಲೊ ಪೂತ್ ಶೆತಾಂತ್ ಆಸ್ಲೊ ತೊ ಪಾಟಿಂ ಯೇವ್ನ್ ಘರಾ ಸರ್ಶಿಂ ಪಾವ್ತಾನಾ, ನಾಚ್ ಆನಿ ಸಂಗೀತ್ ತಾಚ್ಯಾ ಕಾನಾಂತ್ ಪಡ್ಲೆಂ. ಚಾಕ್ರಾಂ ಮಧ್ಲೊ ಎಕ್ಲ್ಯಾಕ್ ಆಪೊವ್ನ್, ‘ಕಿತೆಂ ಗಜಾಲ್ ಹಿ?’ ಮ್ಹಣುನ್ ತಾಣೆಂ ವಿಚಾರ್ಲೆಂ. ಚಾಕ್ರಾನ್ ತಾಕಾ ಜಾಪ್ ದಿಲಿ: ‘ತುಜೊ ಭಾವ್ ಆಯ್ಲಾ; ತೊ ಶಾಬಿತ್ ಪಾಟಿಂ ಆಯ್ಲೆ ಖಾತಿರ್ ತುಜ್ಯಾ ಬಾಪಾಯ್ನ್ ಏಕ್ ಫುಡ್ಪುಡಿತ್ ಪಾಡ್ಲೊ ಮಾರ್ಲಾ.’ ಹೆಂ ಆಯ್ಕತಚ್ ತೊ ರಾಗಾನ್ ಪೆಟ್ಲೊ ಆನಿ ಘರಾ ಭಿತರ್ ವಚನಾ ಜಾಲೊ. ತವಳ್ ತಾಚೊ ಬಾಪುಯ್‌ಚ್ ಭಾಯ್ರ್ ಯೆವ್ನ್ ತಾಕಾ ಭೊಳಾಂವ್ಕ್ ಲಾಗ್ಲೊ. ಪುಣ್ ತಾಣೆಂ ಆಪ್ಲ್ಯಾ ಬಾಪಾಯ್ಚ್ಯಾ ಜಾಪ್ ದೀವ್ನ್ ಮ್ಹಳೆಂ: ‘ಬಾಬಾ,

ಪಳೆ, ಇತ್ತಿಂ ವರಾಂ ಏಕ್ ಗುಲಾಮಾ ಬರಿ ತುಜೆ ಖಾತಿರ್ ಹಾಂವ್ ಘೊಳ್ಳೊಂ; ಎಕ್‌ಚ್ ಏಕ್ ಪಾವ್ಲಿ ತುಜೆಂ ಉತರ್ ಹಾಂವೆಂ ಮೊಡುಂಕ್ ನಾ ತರ್ಯೊ ಮ್ಹಜ್ಯಾ ಇಷ್ಟಾಂ ಸಾಂಗಾತಾ ಗಮ್ತತ್ ಮಾರುಂಕ್ ಆಜೂನ್ ಧರ್ ಮ್ಹಣುನ್ ಏಕ್ ಬೊಕ್ಕೆಚೆಂ ಪೀಲ್ ಸಯ್ತಾ ತುವೆಂ ಮ್ಹಾಕಾ ದಿಲ್ಲೆಂ ನಾ. ಪುಣ್ ಹೊ ತುಜೊ ಪೂತ್, ತುಜಿ ಸಗ್ಳಿ ಆಸ್ತಾ ಕಲ್ತಂತಾಂಚೆರ್ ವಿಬಾಡ್ ಕೆಲ್ಲೊ ತೊ ಪಾಟಿಂ ಆಯ್ಲೊ ಮ್ಹಣ್ ತುವೆಂ ತಾಚೆ ಖಾತಿರ್ ಪುಷ್ಟಿ ಪಾಡ್ಲೊ ಮಾರಯ್ಲಾಯ್!” ಪುಣ್ ತಾಚ್ಯಾ ಬಾಪಾಯ್ನ್ ತಾಕಾ ಸಾಂಗ್ಲೆಂ: ‘ಪುತಾಂ, ತುಂ ಸದಾಂಚ್ ಮ್ಹಜೆ ಸಾಂಗಾತಾ ಆಸಾಯ್, ಆನಿ ಮ್ಹಜೆಂ ಕಿತೆಂ ಆಸಾ ತೆಂ ಸಗ್ಳೆಂ ತುಜೆಂಚ್. ಪುಣ್ ತುಜೊ ಭಾವ್ ಮೊರ್ನ್ ಪಾವ್ಲೆಲ್ಲೊ ತೊ ಆತಾಂ ಪರ್ತ್ಯಾನ್ ಜಿವಂತ್ ಜಾಲಾ; ಚುಕೊನ್ ಗೆಲ್ಲೊ ತೊ ಪರ್ತ್ಯಾನ್ ಮೆಳ್ಳಾ.’”

— ದೆವಾಚೆಂ ಉತರ್ ಹೆಂ.

ಮಟ್ಟೆಂ ವಾಚಪ್

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಲೂಕ್ 15:1-10

ತವಳ್ ಸಬಾರ್ ಸುಂಕಾಗಾರ್ ಆನಿ ಪಾತ್ಕಿ ಜೆಜುಚಿ ಶಿಕೊವ್ಣ್ ಆಯ್ಕುಂಕ್ ತಾಚೆ ಸರ್ಶಿಂ ವೆತಾಲೆ. ಹೆಂ ಪಳೆವ್ನ್ ಫಾರಿಜೆವ್ ಆನಿ ಶಾಸ್ತ್ರಿ ಆಪ್ಲಾಂ ಇತ್ಲ್ಯಾಕ್ ಅಶೆಂ ಪುರ್ಪುರುಂಕ್ ಲಾಗ್ಲೆ: “ಹೊ ಮನಿಸ್ ಪಾತ್ಕಾಂಕ್ ಘೆತಾ ಆನಿ ತಾಂಚೆ ಸಾಂಗಾತಾ ಜೆಂವ್ಕಿಯೊ ಜೆವ್ತಾ!” ಹ್ಯಾ ಸಂದರ್ಭಾರ್ ಜೆಜುನ್ ತಾಂಕಾಂ ಹಿ ಒಪಾರ್ ಸಾಂಗ್ಲಿ: “ತುಮ್ಚೆ ಮಧೆಂ ಕೊಣ್ ತೊ ಆಪ್ಲಾಕ್ ಆಸ್ಲಲ್ಯಾ ಶೆಂಭರ್ ಬಕ್ರಾಂತ್ಲೊ ಏಕ್ ಚುಕೊನ್ ವಚತ್ ಜಾಲ್ಯಾರ್, ಬಾಕಿಚೆ ನೊವನ್ನೊಯ್ ಅರಣ್ಯಾಂತ್ ಸೊಡ್ನ್, ಚುಕೊನ್ ಗೆಲ್ಲೊ ಬಕ್ರಾಕ್ ತೊ ಮೆಳಸರ್ ಸೊಧುನ್ ವಚಸೊನಾ? ತೊ ಮೆಳ್ತಚ್, ಸಂತೊಸಾನ್ ತಾಕಾ ಆಪ್ಲ್ಯಾ ಖಾಂದಾರ್ ಘಾಲ್ನ್ ತೊ ಘರಾ ಹಾಡ್ತಾ. ಆಪ್ಲ್ಯಾ ಇಷ್ಟಾಂಕ್ ಆನಿ ಸೆಜಾರ್ಯಾಂಕ್ ಆಪೊವ್ನ್ ತೊ ಮ್ಹಣ್ತಾ: ‘ಮ್ಹಜೆ ಸಾಂಗಾತಾ ಸಂತೊಸ್ ಪಾವಾ; ಕಿತ್ಯಾಕ್ ಮ್ಹಜೊ ಚುಕೊನ್ ಗೆಲ್ಲೊ ಬಕ್ರೊ ಮ್ಹಾಕಾ ಮೆಳ್ಳೊ.’ ಹಾಂವ್ ತುಮ್ಕಾಂ ಸಾಂಗ್ತಾಂ: ಪಶ್ಚಾತ್ತಾಪಾಚಿ ಗರ್ಜ್ ನಾತ್ಲ್ಯಾ ನೊವನ್ನೊಯ್ ನಿತಿವಂತಾಂ ಪ್ರಾಸ್, ಪಶ್ಚಾತ್ತಾಪ್ ಭೊಗುನ್ ಜಿಣಿ ಬದಲ್ತಲ್ಯಾ ಏಕ್ ಪಾತ್ಕಾಚೆರ್ ಸರ್ಗಿಂ ಚಡ್ ಸಂತೊಸ್ ಜಾತಲೊ.

“ತಶೆಂಚ್, ಕೊಣ್ ತಿ ಸ್ತ್ರೀ, ಆಪ್ಲ್ಯಾ ಲಾಗಿಂ ಆಸ್ಲಲ್ಯಾ ಧಾ ನಾಣ್ಯಾಂತ್ಲೆಂ ಏಕ್ ಭಾಯ್ರ್ ಪಡತ್ ಜಾಲ್ಯಾರ್ ದಿವೊ ಪೆಟೊವ್ನ್, ಘರಾಕ್ ಸಾರಣ್ ಮಾರ್ನ್ ತೆಂ ಮೆಳಸರ್ ಚತ್ರಾಯೆನ್ ಸೊಧಿನಾ ಜಾಯ್ತ್? ತೆಂ ಮೆಳ್ತಚ್ ಆಪ್ಲ್ಯಾ ಇಷ್ಟಿಣ್ಯಾಂಕ್ ಆನಿ ಸೆಜಾರ್ಯಾಂಕ್ ಆಪೊವ್ನ್ ತಿ ಮ್ಹಣ್ತಾ: ‘ಮ್ಹಜೆ ಸಾಂಗಾತಾ ಸಂತೊಸ್ ಪಾವಾ; ಕಿತ್ಯಾಕ್ ಭಾಯ್ರ್ ಪಡ್ಲೆಂ ನಾಣೆಂ ಮ್ಹಾಕಾ ಮೆಳ್ಳೊ.’ ತಶೆಂಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ಪಾತಕ್ ರಡುನ್, ಜಿಣಿ ಬದಲ್ತಲ್ಯಾ ಏಕ್ ಪಾತ್ಕಾ ವಿಶ್ಯಾಂತ್ ಸರ್ಗಿಂ ದೆವಾಚೆ ದೂತ್ ಸಂತೊಸ್ ಪಾವ್ತಲೆ.”

— ದೆವಾಚೆಂ ಉತರ್ ಹೆಂ.